



முதலமைச்சர் மு.க.ஸ்டாலின் அவர்கள் நேற்று முன்தினம் (10.5.2025) தலைமைச் செயலகத்தில், மூத்த செய்தியாளர் ஆர். சுப்ரமணியன் அவர்கள் எழுதிய "100 ஆண்டு திருப்பூர் எனும் புத்தகத்தை வெளியிட்டார். இந்நிகழ்வின்போது, தமிழ் வளர்ச்சி மற்றும் செய்தித் துறை அமைச்சர் மு.பெ. சாமிநாதன், தமிழ்நாடு மாநில திட்டக்குழு செயல் துணைத்தலைவர் முனைவர் ஜெ.ஜெயரஞ்சன், நூல் ஆசிரியர் ஆர். சுப்ரமணியன், திருப்பூர் ஏற்றுமதியாளர்கள் சங்க கௌரவத் தலைவர் பாப்பீஸ் ஆ.சக்திவேல், தென்னிந்தியா பணியன் உற்பத்தியாளர்கள் சங்க தலைவர் வைகிங் ஈஸ்வரன், மற்றும் புத்தக ஆசிரியரின் குடும்பத்தினர் உடனிருந்தனர்.

‘தென் இந்தியாவின் கேம்பிரிட்ச்’ என அழைக்கப்படும் கும்பகோணம் அரசினர் கலைக் கல்லூரியில் - கல்லூரி நுழைவு வாயில்! பேரவைத் தலைவர் மு.அப்பாவு திறந்து வைத்தார்! அமைச்சர் கோவி.செழியன் முன்னிலை!

தஞ்சாவூர், மே.12 - தஞ்சாவூர் மாவட்டம் கும்பகோணம் அரசினர் கலைக் கல்லூரியில் (தன்னாட்சி) பொதுப்பணித் துறை, தொழில்நுட்பக் கல்வி சார்பில் புதுப்பிக்கப்பட்ட கல்லூரி நுழைவு வாயில், காவிரி நடைபாலம் மற்றும் மிதிவண்டி நிறுத்துமிடத்தினை சட்டமன்ற பேரவைத் தலைவர் மு. அப்பாவு, உயர்கல்வித்துறை அமைச்சர் முனைவர் கோவி.செழியன் ஆகியோர் திறந்து வைத்தார்கள்.

இந்நிகழ்ச்சியில் சட்டமன்ற பேரவைத் தலைவர் மு.அப்பாவு தெரிவித்ததாவது, முதலமைச்சர் அவர்களின் வழிகாட்டுதலின்படி, தஞ்சாவூர் மாவட்டம் கும்பகோணம் அரசினர் கலைக் கல்லூரியில் (தன்னாட்சி) முத்தமிழறிஞர் கலைஞர் படத்திறப்பு விழா மற்றும் பொதுப்பணித்துறை, தொழில்நுட்பக் கல்வி சார்பில் புதுப்பிக்கப்பட்ட கல்லூரி நுழைவு வாயில் காவிரி நடைபாலம் மற்றும் மிதிவண்டி நிறுத்துமிடம் ஆகியவை திறக்கப்பட்டுள்ளது. முதலமைச்சர் அவர்களின் வழிகாட்டுதலின்படி, தமிழ்நாட்டில் கடந்த நான்கு ஆண்டுகளில் 32 தொழில்நுட்பக் கல்வி நிறுவனங்கள் அமைக்கப்பட்டுள்ளது. 17.97 லட்சம் சிறு, குறு தொழில்கள் உருவாக்கப்பட்டுள்ளது. தமிழ்நாட்டில் வேலைவாய்ப்புகளைத் தேடிப் போகும் பேர் வெளிமாநிலத்தில் இருந்து வருகிறார்கள். முதலமைச்சர் அவர்கள் நான் முதல்வன் திட்டம், புதுமைப் பெண் திட்டம், தமிழ்ப் புதல்வன் போன்ற பல்வேறு திட்டங்களை வழிவகுத்ததன் மூலம் பல லட்சம் மாணாக்கர்கள் பயன்பெற்றுள்ளனர் என சட்டமன்ற பேரவைத் தலைவர் மு.அப்பாவு தெரிவித்தார்.

உயர்கல்வித் துறை அமைச்சர் முனைவர் கோவி.செழியன் தெரிவித்ததாவது:- முத்தமிழறிஞர் கலைஞர் படத்திறப்பு விழா மற்றும் புதுப்பிக்கப்பட்ட பாலவழிப்பாதை திறப்பு விழா சட்டமன்ற பேரவைத் தலைவர் அவர்கள் தலைமையில் இனிதே நடைபெற்றது. இக்கல்லூரியானது 171வது ஆண்டில் கல்விப்பணியாற்றி தென்னிந்திய

கேம்பிரிட்சு எனப் போற்றப்படுகிறது.

இக்கல்லூரியில் பயின்ற கணிதமேதை இராமானுஜம் முடிவிலியைப் பற்றி முழுமையாக விளக்கி கணிதத் துறைக்கும், இன்றைய கணினித் துறைக்கும் பெரும் பங்களிப்பு செய்துள்ளார்.

இக்கல்லூரியில் பயின்ற ‘வெள்ளிநாக்கு வேந்தர்’ வி.எஸ்.சீனிவாச சாஸ்திரி தமது ஆங்கிலப் புலமையில் சிறப்பு பெற்று, அண்ணாமலைப் பல்கலைக் கழகத்தின் துணை வேந்த ராகப் பணியாற்றி இக்கல்லூரிக்கு பெருமை சேர்த்துள்ளார்.

இக்கல்லூரியில் பணியாற்றிய உ.வே.சாமிநாத அய்யர் சங்க இலக்கிய ஓலைச்சுவடிகளைச் சேர்த்து தமிழுக்கும் தமிழர் பண்பாட்டிற்கும் பெருமை சேர்த்து கொண்டாற்றியுள்ளார். இக்கல்லூரியில் பயின்ற எஸ். ஜானகிராமன் இந்திய ரிசர்வ் வங்கியின் துணை நிலை ஆளுநராக நியமிக்கப்பட்டுள்ளார்.

உலகப் புகழ்பெற்ற எழுத்தாளர் கு.ப.ராஜ கோபால் இக்கல்லூரியில் பயின்றவர் என்பது குறிப்பிடத்தக்கது. உலகப் புகழ்பெற்ற எழுத்தாளர்கள் சாகித்ய அகாடமி பரிசுப் பெற்ற இந்திரா சௌந்தரராஜன், இந்திரா பார்த்தசாரதி, தி.ஜானகிராமன், புதுமைப்பித்தன், கல்வெட்டு ஆராய்ச்சியாளர் கு.வெ. பாலசுப்பிரமணியன் ஆகிய எழுத்தாளர்கள் இக்கல்லூரியில் பயின்று பெருமை சேர்த்துள்ளனர்.

வெள்ளை விஞ்ஞானி எம். எஸ். சுவாமிநாதன், சிறந்த சிந்தனை எழுத்தாளர் எம்.எஸ்.உதயமூர்த்தி ஆகியோர் இக்கல்லூரியில் பயின்று பெருமை சேர்த்துள்ளனர். இதுபோன்று பல்வேறு பெருமைகள் இக்கல்லூரி பெற்றுள்ளது. நான் முதல்வன் திட்டம்,

தமிழ்ப் புதல்வன் திட்டம், இல்லம் தேடி கல்வி, புதுமைப் பெண் திட்டம், காலை உணவுத் திட்டம் போன்ற பல்வேறு திட்டங்கள் கல்வியின் முக்கியத்துவம் அறிந்து முதலமைச்சர் அவர்கள் செயல்படுத்தி வருகிறார்.

இதன் மூலம் தமிழ்நாட்டில் கல்வி பயின்றோர் சதவீதம் அதிகரித்துள்ளது. எனவே, மாணாக்கர்கள் கல்வி பயின்று வாழ்க்கையில் உயர் வேண்டும் என உயர்கல்வித்துறை அமைச்சர் முனைவர் கோவி.செழியன் தெரிவித்தார்கள்.

முன்னதாக சட்டமன்ற பேரவைத் தலைவர் மு. அப்பாவு, உயர்கல்வித்துறை அமைச்சர் முனைவர் கோவி.செழியன் ஆகியோர் கும்பகோணம் அரசினர் கலைக் கல்லூரியில் (தன்னாட்சி) வளாகத்தில் அமைந்துள்ள கணிதமேதை இராமானுஜர் திருவுருவச் சிலைக்கு மாலை அணிவித்து மரியாதை செலுத்தினார்கள்.

தொடர்ந்து, புதிதாக அமைக்கப்பட்டுள்ள மின் பாதம் தயாரிப்பு அறையினையும் (EContent Developing Centre), மாணவியர்களின் ஓய்வு அறையையும் திறந்து வைத்து வைத்தார்கள்.

அதனைத் தொடர்ந்து, முதலமைச்சர் அவர்கள் முத்தமிழறிஞர் கலைஞர் அவர்களின் பெயரில் சட்டமன்ற பேரவையில் கும்பகோணத்தில் பல்கலைக் கழகம் அமைக்கப்படும் என்று அறிவித்ததைத் தொடர்ந்து, கும்பகோணத்தில் முத்தமிழறிஞர் கலைஞர் பல்கலைக் கழகம் அமைப்பது தொடர்பாக இடம் தேர்வு செய்வது குறித்து தமிழ்நாடு சட்டமன்ற பேரவைத் தலைவர் மு.அப்பாவு, உயர்கல்வித் துறை அமைச்சர் முனைவர் கோவி.செழியன் நேரில் பார்வையிட்டு ஆய்வு செய்தார்கள்.



தஞ்சாவூர் மாவட்டம் கும்பகோணம் அரசினர் கலைக் கல்லூரியில் (தன்னாட்சி) பொதுப்பணித் துறை, தொழில்நுட்பக் கல்வி சார்பில் புதுப்பிக்கப்பட்ட கல்லூரி நுழைவு வாயில் காவிரி நடைபாலம் மற்றும் மிதிவண்டி நிறுத்துமிடத்தினை தமிழ்நாடு சட்டமன்ற பேரவைத் தலைவர் மு.அப்பாவு, உயர்கல்வித்துறை அமைச்சர் முனைவர் கோவி.செழியன் ஆகியோர் திறந்து வைத்தார்கள். உடன் சு.கல்யாணசுந்தரம் எம்.பி. உள்ளிட்டோர் உள்ளனர்.



அரசு பொறுப்பேற்று நான்காண்டுகள் செய்த சாதனைகளுக்காகவும், ஐந்தாம் ஆண்டில் அடியெடுத்து வைப்பதையொட்டியும் முதலமைச்சர் மு.க. ஸ்டாலின் அவர்களை நேற்று முன்தினம் (10.5.2025) முகாம் அலுவலகத்தில், கவிப்பேரரசு வைரமுத்து அவர்கள் சந்தித்து வாழ்த்து தெரிவித்தார்.



முதலமைச்சர் மு.க.ஸ்டாலின் அவர்கள் நேற்று முன்தினம் (10.5.2025) தலைமைச் செயலகத்தில், தமிழ்நாடு மாநில ஹஜ் குழு மூலம் முதல் முறையாக ஹஜ் பயணம் மேற்கொள்பவர்களுக்கு ஹஜ் மானியமாக 5,650 பயனாளிகளுக்கு தலா ரூ.25,000/ வீதம் மானியத் தொகை வழங்கிடும் அடையாளமாக, 10 பயனாளிகளுக்கு ஹஜ் மானியத் தொகைக்கான காசோலைகளை வழங்கினார். இந்நிகழ்வின்போது, துணை முதலமைச்சர் உதயநிதி ஸ்டாலின், சிறுபான்மையினர் நலன் மற்றும் வெளிநாடு வாழ் தமிழர் நலத்துறை அமைச்சர் எஸ்.எம்.நாசர், தலைமைச் செயலாளர் நா. முருகானந்தம், தமிழ்நாடு மாநில ஹஜ் குழுவின் தலைவரும், சட்டமன்ற உறுப்பினருமான ப.அப்துல் சமது, பிற்படுத்தப்பட்டோர், மிகப்பிற்படுத்தப்பட்டோர் மற்றும் சிறுபான்மையினர் நலத்துறை முதன்மைச் செயலாளர் முனைவர் சா. விஜயராஜ் குமார் மற்றும் அரசு உயர் அலுவலர்கள் உடனிருந்தனர்.



முதலமைச்சர் மு.க.ஸ்டாலின் அவர்கள் தலைமையில் நேற்று முன்தினம் (10.5.2025) இந்திய இராணுவத்திற்கு துணை நிற்கும் பேரணியின் முடிவில், காமராசர் சாலையில் உள்ள போர் நினைவுச் சின்னத்தின் அருகில் வைக்கப்பட்டிருந்த, நாடழிந்த உயிர் தியாகம் செய்த இராணுவ வீரர்களின் திருவுருவப்படங்களுக்கு மலர் தூவி மரியாதை செலுத்தினார். இந்நிகழ்வின்போது, துணை முதலமைச்சர் உதயநிதி ஸ்டாலின், அமைச்சர் பெருமக்கள், நாடாளுமன்ற, சட்டமன்ற உறுப்பினர்கள், மாநகராட்சி மேயர் உள்ளிட்ட உள்ளாட்சி அமைப்புகளின் பிரதிநிதிகள், அரசியல் கட்சித் தலைவர்கள், தலைமைச் செயலாளர் உள்ளிட்ட அரசு உயர் அலுவலர்கள், காவல்துறை தலைமை இயக்குநர் உள்ளிட்ட காவல் துறை உயர் அலுவலர்கள், முன்னாள் படைவீரர்கள், அனைத்து மத தலைவர்கள், மாணவர்கள் மற்றும் பொதுமக்கள் உடனிருந்தனர்.



தஞ்சாவூர் தென்னகப் பண்பாட்டு மையத்தில் நடைபெறும் சலங்கை நாதம் (2025) மற்றும் கைவினைப் பொருட்காட்சி விழாவை தஞ்சை நாடாளுமன்ற உறுப்பினர் ச.முரசொலி தொடங்கி வைத்து சிறப்புரையாற்றினார். இவ்விழாவில் இந்திய கலாச்சாரத் துறை இயக்குநர் பல்லவி பிரசாந்த் ஹோட்கர், தஞ்சாவூர் மேயர் சண்.இராமநாதன், பத்மஸ்ரீ வேலு ஆசான், தஞ்சை தென்னகப் பண்பாட்டு மைய இயக்குநர் மற்றும் நாட்டுப்புற கலைஞர்கள், பொதுமக்கள் உடன் கலந்து கொண்டனர்.